



સત્સંગ સમાચાર



‘થ્રેડ્સ ઓફ લવ એન્ડ ફ્લૂટ્સ ઓફ જોય’ કેમ્પ

કેવિફોર્નિયા-અમેરિકાના ફિમોન્ટ ખાતે ઓગસ્ટ માસનો હેપ્પી હાર્ટ્સ કેમ્પ રક્ષાબંધન અને જન્માષ્ટમી પર્વને અનુસંધાને ‘થ્રેડ્સ ઓફ લવ એન્ડ ફ્લૂટ્સ ઓફ જોય’ થીમ પર યોજાયો. શરૂઆત પ્રાર્થનાથી થઈ અને પછી બાળકોએ ભગવાન શ્રી કૃષ્ણ જન્મકથા, શ્રી કૃષ્ણ-સુદામાની મિત્રતા અંગે રસપ્રદ વાર્તાઓ સાંભળી બોધ મેળવ્યો. તેમજ બાળકોએ અનેક પ્રકારની સર્જનાત્મક રાખડીઓ જાતે જ બનાવી આનંદ કર્યો. અંતે પારંપરિક ‘મટકી ફોડ’ અને ‘માખણ ચોરી’ની સૌએ મોજ માણી. અમેરિકામાં ઊછરતી પેઢીમાં ભારતીય સંસ્કૃતિનાં સંસ્કારબીજ વવાય અને સાંસ્કૃતિક પરંપરાઓનાં ગૌરવને જાણે તે હેતુથી યોજાતા આવા કેમ્પ દ્વારા અદ્ભુત કાર્ય કરનાર સૌ સેવકોને સાહેબજીએ બિરદાવ્યા. ♦

કેનેડા મંદિરનો દ્વિતિય પાટોત્સવ

સદ્ગુરુ સાધુ પૂ. મનોજદાસજી, સાધુ પૂ. જયેશદાસજી, પૂ. પરેશદાસજી અને પૂ. રવિદાસજીની પુણ્યવંતી ઉપસ્થિતિમાં કેનેડાના ટોરન્ટો સ્થિત અનુપમ મિશનનાં મંદિરજીમાં બિરાજમાન શ્રી ઠાકોરજી મહારાજ અને ગુણાતીત સ્વરૂપોની મૂર્તિઓનો દ્વિતિય પાટોત્સવ ૫ ઓગસ્ટ, ૨૦૨૫ના રોજ સંપન્ન થયો. સંતોનાં માર્ગદર્શને યુવાનો દ્વારા પાટોત્સવ પૂજાવિધિ કરાવાઈ. સંતોએ પાટોત્સવ પૂજન કર્યાં તથા મોટી સંખ્યામાં યજમાન ભક્તોએ શ્રદ્ધાપૂર્વક પૂજનવિધિ કરી. માહાત્મ્યદર્શનસભામાં ભક્તોએ પ્રભુપ્રત્યેના ભક્તિભાવને વર્ણવ્યો તેમજ સદ્ગુરુ સાધુ પૂ. મનોજદાસજીએ આશીર્વાદ વરસાવ્યા. ♦

ભારત સ્વતંત્રતા પર્વ

*** પ્રજ્ઞાનતીર્થ, મોગરી :** સંતભગવંત સાહેબજીની દિવ્ય પ્રેરણાથી સદ્ગુરુ સંતો પૂ. અશ્વિનદાદા, પૂ. રતિકાકા, પૂ. હર્ષદદાદાની પાવન નિશ્રામાં અનુપમ મિશન સંચાલિત મોગરી સ્થિત યોગી વિદ્યાપીઠની વિવિધ વિદ્યાશાખાઓ ‘આનંદ બાલવાડી’, ‘મિત્ર પુનર્વસન કેન્દ્ર’, ‘જ્ઞાનયજ્ઞ વિદ્યાલય’, ‘ઈન્ફર્મેશન ટેકનોલોજી સેન્ટર’, ‘અક્ષરપુરુષોત્તમ ટેકનિકલ ઇન્સ્ટિટ્યૂટ’ અને ‘સહજાનંદ કલાસાધના તીર્થ’ દ્વારા પ્રજ્ઞાનતીર્થ-સર્વાંગી શિક્ષણ સંસ્થાન ખાતે ભારતનો ૭૯મો સ્વતંત્રતા પર્વ શાનદાર રીતે ઊજવવામાં આવ્યો.

અનુપમ મિશનના વ્રતધારી સંતો, અતિથિવિશેષશ્રી વૈદ્યરાજ પૂ. રુદ્રાંશજી મહારાજ, વિવિધ વિદ્યાસંસ્થાઓના શિક્ષકો અને વિદ્યાર્થીઓની ઉપસ્થિતિમાં મુખ્ય અતિથિશ્રી શૈલેશભાઈ પટેલ (‘કમ્પી ફર્નિચર’, વલ્લભવિદ્યાનગર) દ્વારા તિરંગાને મુક્ત ગગનમાં લહેરાવવામાં આવ્યો ત્યારે સૌએ રાષ્ટ્રગીતનાં ગાન સાથે રાષ્ટ્રધ્વજને સલામી આપી. ચરોતરના સમાજસેવક અને ઉદ્યોગસાહસિક શ્રી શૈલેશભાઈએ સૌને સ્વતંત્રતા પર્વની શુભકામનાઓ પાઠવી દેશભક્તિનો માર્મિક સંદેશ આપ્યો. વૈદ્યરાજ પૂ. રુદ્રાંશજી મહારાજે પ્રસંગોચિત વક્તવ્ય દ્વારા આંતરિક શક્તિઓ ખીલવી આંતર-બાહ્ય દૂષણોથી આઝાદ થવાની સુંદર સમજ આપી. સદ્ગુરુ સાધુ પૂ. અશ્વિનદાદા અને પૂ. રતિકાકાએ પ્રાસંગિક આશીર્વાદ વરસાવી દેશના વિકાસમાં સહભાગી બનવા પ્રેરણા પૂરી પાડી.

‘જ્ઞાનયજ્ઞ વિદ્યાલય’ના સૂરવંદે ‘વંદે માતરમ્’ ગાન કરી રાષ્ટ્રવંદના ધરી. ધોરણ ૬ની વિદ્યાર્થીની મિષ્ટી ઝાલાએ રાષ્ટ્રભક્તિસભર ચોટદાર



સંતોનાં સાંનિધ્યે અનુપમ મિશન કેનેડાના મંદિરજીનો દ્વિતિય પાટોત્સવ



પ્રજ્ઞાનતીર્થ-મોગરી ખાતે સ્વતંત્રતા પર્વની ઉજવણી

પ્રાસંગિક ઉદ્બોધન કર્યું તેમજ ધોરણ ૪-૫ના વિદ્યાર્થીઓ દ્વારા ‘ભારત પ્યારા દેશ હમારા’ અદ્ભુત રાષ્ટ્રગૌરવ ગીતગાન પ્રસ્તુત કરવામાં આવ્યું. આ ખાસ અવસર પર ધોરણ ૩-૫ના વિદ્યાર્થીઓએ પ્રસ્તુત કરેલ ‘લહરા કે ઝૂમે તિરંગા’ અને ‘મિત્ર’ શાળાનાં દિવ્યાંગ ભૂલકાંઓની અનન્ય રજૂઆત ‘હમ રાહી હૈ, હમ સાથી હૈ, હમ વીર સિપાહી હૈ’ પ્રાસંગિક નૃત્યસંયોજન નિહાળી સૌ પ્રશંસામુગ્ધ થઈ ગયાં. ધોરણ ૭ની વિદ્યાર્થીનીઓ સ્વરા પંચાલ તેમજ રાહી ગઢવીએ સુંદર સભાસંચાલન કર્યું. આ પ્રસંગે અતિથિશ્રીઓ અને મહેમાનોનું સ્મૃતિચિહ્ન અર્પી સદ્ગુરુ પૂ. રતિકાકાએ અભિવાદન કર્યું. ‘જ્ઞાનયજ્ઞ વિદ્યાલય’ પ્રાથમિક વિભાગનાં આચાર્યા શ્રીમતી ઊર્જાબહેન પટેલે કાર્યક્રમની સફળતામાં સહભાગી સૌ પ્રત્યે કૃતજ્ઞતા વ્યક્ત કરી.

*** શારદા મંદિર, નડિયાદ :** અનુપમ મિશન સંલગ્ન નડીઆદ વિદ્યોત્તેજક મંડળ સંચાલિત ‘શારદા મંદિર: અનિતાબહેન દેવાંગભાઈ પટેલ (ઈપ્કોવાળા) ડે સ્કૂલ,’ નડીઆદ ખાતે ભારતના ૭૯મા સ્વાતંત્ર્યદિનની ભવ્ય ઉજવણી મુખ્ય અતિથિ ડૉ. જિજ્ઞેશભાઈ પુરોહિત (ચાઈલ્ડ સ્પેશિયાલિસ્ટ, સદ્ગુરુ ચિલ્ડ્રન હોસ્પિટલ, નડીઆદ) તથા સમારંભ પ્રમુખ સાધુ પૂ. સુનીલદાસજીની ઉપસ્થિતિમાં કરવામાં આવી. કાર્યક્રમનો શુભારંભ ધોરણ ૧થી ૫ના વિદ્યાર્થીઓએ પ્રાસંગિક નૃત્યસંયોજન ‘તીસ લાખ સૈનિક કે પીછે’ દ્વારા સૌને રોમાંચિત કર્યાં.

ડૉ. જિજ્ઞેશભાઈ પુરોહિતના વરદ હસ્તે રાષ્ટ્રગીતનાં ગાન સાથે ધ્વજવંદન કરવામાં આવ્યું. શાળામાં વિદ્યાર્થીઓના સર્વાંગી વિકાસને જ અગ્રિમતા આપવામાં આવે છે જે સંદર્ભે જુદી જુદી સ્પર્ધાઓ અંતર્ગત વિજેતા વિદ્યાર્થીઓને ઈનામ આપી પ્રોત્સાહિત કરાયા. ડૉ. જિજ્ઞેશભાઈએ પ્રાસંગિક પ્રતિભાવ આપી સ્વદેશી અપનાવી આર્થિક

વિકાસ થકી દેશને વિકસિત રાષ્ટ્ર બનાવવાનું માર્ગદર્શન આપ્યું. ત્યારબાદ દેશદાઝભર્યા પ્રાસંગિક ઉદ્બોધન કરનાર ધોરણ ૮નાં વિદ્યાર્થીની શ્રેયા પટેલ તથા ધોરણ ૯નાં તૃષ્ટિ શાહે સૌમાં રાષ્ટ્રપ્રેમ છલકાવી દીધો. ધોરણ ૬થી ૮ના વિદ્યાર્થીઓ દ્વારા ‘ભીડિલાં સૌ દ્વાર ઉઘાડો’નું સુંદર સમૂહગાન પ્રસ્તુત કરવામાં આવ્યું.

ઉપસ્થિત મહેમાનશ્રીને આચાર્યા પૂ. સરોજબહેન દ્વારા શુભકામનાઓ સાથે સ્મૃતિભેટ અર્પણ કરવામાં આવી. સાધુ પૂ. સુનીલદાસજીએ ભારતના ૭૯મા સ્વાતંત્ર્યદિનનો શુભેચ્છાસંદેશ આપી પુસ્તકોમાં સરકારશ્રી દ્વારા પ્રકાશિત નાગરિકોની પ્રતિજ્ઞાનું પાલન કરવા પ્રેરણા આપી. સમગ્ર કાર્યક્રમનું સંચાલન ધોરણ ૧૧નાં પ્રીતિ શર્મા તથા સહઉદ્બોધક તરીકે ધોરણ ૯ના હર્ષિલ પ્રજાપતિએ કર્યું.

*** ઉપાસના ધામ, અમદાવાદ :** ૧૫ ઓગસ્ટ ૨૦૨૫ના રોજ ભારતના ૭૯મા સ્વાતંત્ર્યદિનની ભવ્ય ઉજવણી ઉપાસના ધામ, અમદાવાદ ખાતે અપાર દેશભક્તિ સાથે કરવામાં આવી. યુવાનો દ્વારા દેશભક્તિની વિશિષ્ટ થીમ આધારિત સુશોભન કરવામાં આવ્યું. સાધુ પૂ. જગદીશદાસજીએ ધ્વજ ફરકાવ્યો. ધ્વજવંદન કાર્યક્રમનું સંચાલન યુવા સ્વયંસેવક એન.સી.સી. કેડેટ અભિલાષ સથવારાએ કર્યું. યુવાનેતા ઘનશ્યામભાઈ પાઠકે પ્રાસંગિક ઉદ્બોધન કર્યું અને સભાસંચાલન પરિતોષભાઈએ સંભાળ્યું. સંતો પૂ. સતીશદાસજી, પૂ. ઉત્પલદાસજી તથા પૂ. ચંદ્રેશદાસજી અને નરસીદાદા ઉપરાંત અનેક વડીલો અને યુવાન ભાઈઓ-બહેનો, બાળકો સહિત ખૂબ મોટી સંખ્યામાં ભક્તોએ ધ્વજવંદન કાર્યક્રમમાં હાજર રહી દેશભક્તિ અદા કરી.

*** યોગીજી મહારાજ મહાવિદ્યાલય, ધારી :** ભારતના ૭૯મા સ્વતંત્રતા પર્વની ઉજવણી સદ્ગુરુ સાધુ પૂ. અરુણદાદાના દિવ્ય સાંનિધ્યમાં



શારદા મંદિર, નડિયાદ ખાતે સ્વતંત્રતા પર્વ



યોગીજી મહારાજ મહાવિદ્યાલય, ધારી ખાતે સ્વાતંત્ર્યદિનની ઉજવણી

યોગીજી મહારાજ મહાવિદ્યાલય, ધારીના પ્રાંગણમાં કરવામાં આવી. યોગીજી મહારાજ મહાવિદ્યાલય, ધારીના આચાર્યશ્રી ડૉ. આર. કે. દવેસાહેબ દ્વારા ધ્વજ ફરકાવી ધ્વજને સલામી આપી રાષ્ટ્રગીતનાં ગાન કરવામાં આવ્યાં. સદ્ગુરુ સાધુ પૂ. અરુણદાદાએ આશીર્વાદ પાઠવી સૌને કૃતાર્થ કર્યા. ડૉ. દવેસાહેબે પ્રેરક પ્રાસંગિક ઉદ્બોધન દ્વારા ઉપસ્થિત વિદ્યાર્થીનીઓને દેશભક્તિની સુંદર સમજ આપી. કાર્યક્રમનું સંચાલન પ્રો. ભાવેશ ઉનડકટ દ્વારા કરવામાં આવ્યું. આ કાર્યક્રમમાં સમગ્ર સ્ટાફ અને વિદ્યાર્થી બહેનોએ હાજર રહી દેશભક્તિ અદા કરી. ◆

જન્માષ્ટમી ઉત્સવ

* **બ્રહ્મજ્યોતિ, મોગરી :** ભગવાન શ્રી કૃષ્ણ પ્રાગટ્યોત્સવ-જન્માષ્ટમીની ભક્તિભરી ઉજવણી તપોભૂમિ બ્રહ્મજ્યોતિ, મોગરી ખાતે સદ્ગુરુ સંતો પૂ. અશ્વિનદાદા, પૂ. રતિકાકા, પૂ. હર્ષદદાદાની પુનિત નિશ્રામાં ૧૬ ઓગસ્ટ ૨૦૨૫ના રોજ કરવામાં આવી. આ પ્રસંગે ભયાઉથી પધારેલ ગવ્યસિદ્ધ યોગાચાર્ય વૈદરાજ શ્રી રુદ્રાંશજી મહારાજ પણ ઉપસ્થિતિ રહ્યા. અનુપમ સૂરવૃંદના સેવકો અને ‘સહજાનંદ કલાસાધના તીર્થ’ના કલાસાધકોએ અદ્ભુત કીર્તનોની રમઝટ બોલાવી. શ્રી રુદ્રાંશજી મહારાજે શ્રી કૃષ્ણ માહાત્મ્યને વર્ણવી પ્રાસંગિક ઉપદેશ આપ્યો. સદ્ગુરુ સાધુ પૂ. રતિકાકાએ આશીર્વાદ વરસાવી ભગવાનના પ્રગટ સ્વરૂપ એવા ગુરુહરિ સાહેબજીમાં નિર્દોષભાવ રાખી તેઓની સાથે જીવની પ્રીતિ કરી, આત્માનું કલ્યાણ કરી લેવાની સમજ આપી. શ્રી કૃષ્ણ પ્રાગટ્યની આરતી અર્પણ કરી, પંચાજીરીના પ્રસાદનો સૌએ આનંદ માણ્યો. આ પ્રસંગે આણંદ, વલ્લભવિદ્યાનગર, મોગરી, કરમસદ આદિ મંડળોના ભક્તોએ હાજર રહી ઉજવણીની ધન્યતા અનુભવી. ◆



તપોભૂમિ બ્રહ્મજ્યોતિ, મોગરીમાં જન્માષ્ટમી પર્વની ભક્તિભાવે ઉજવણી

* **માણાવદર :** શ્રાવણ માસ અને જન્માષ્ટમી ઉત્સવના પાવન પ્રસંગે માણાવદર મંદિરે શ્રાવણ માસની પારાયણ, સમૂહ મહાપૂજા અને શ્રી કૃષ્ણ જન્મોત્સવનું ત્રિદિવસીય આયોજન ૧૪થી ૧૬ ઓગસ્ટ ૨૦૨૫ દરમિયાન કરવામાં આવ્યું. પ્રથમ દિવસે સાધુ પૂ. હરેશદાસજીએ ‘વચનામૃત’નું નિરૂપણ કરીને શ્રીજી મહારાજના સમયના માણાવદરના સંતો-ભક્તોના ભક્તિસભર પ્રસંગો તથા ‘સ્વામીની વાતો’ સમજાવી અદ્ભુત લાભ આપ્યો. સાધુ પૂ. અશોકદાસજીએ ભગતજી મહારાજ અને જાગા સ્વામીના મહિમાના પ્રસંગો વર્ણવ્યા તેમજ સાધુ પૂ. ભરતદાસજીએ સંતભગવંત સાહેબજીનો રાજીપો પ્રાપ્ત થાય તેવી ભક્તિ કરવા અંગે સમજ આપી. બીજા અને ત્રીજા દિવસે રાજકોટથી પધારેલ અક્ષરમુક્ત ડૉ. મુકુંદભાઈ સરવૈયાએ પારાયણનો લાભ આપ્યો અને વચનામૃત ‘ગઢડા પ્રથમ ૭૮-જીવનદોરીનું’ તથા ‘વંદું...’ના પદનાં ગાન કરી, તેની સમજ આપી. હરિધામ, સોબડાથી પધારેલ પૂ. હરિપ્રકાશદાસ સ્વામીએ બીજા દિવસની રાતની સભામાં આશીર્વાદ પાઠવ્યા. ૧૬ ઓગસ્ટે સાંજે શ્રાવણ માસની સમૂહ મહાપૂજા સંપન્ન થઈ અને રાત્રે શ્રી કૃષ્ણ જન્મોત્સવ નિમિત્તે ભજનો ગાઈ આનંદ ને ઉદ્ઘાસપૂર્વક ઉજવણી કરવામાં આવી. મોટી સંખ્યામાં ભક્તોએ આ આધ્યાત્મિક આનંદનો લાભ લીધો. ◆

* **ઉપાસના ધામ, સુરત :** ૧૬ ઓગસ્ટના રોજ સુરત સ્થિત ઉપાસના ધામ મંદિરે ભગવાન શ્રી કૃષ્ણના જન્મોત્સવની ઉજવણી ભક્તિભાવે કરવામાં આવી. આ પ્રસંગે અનુપમ મિશન, મોગરીથી સાધુ પૂ. ભરતદાસજી પંડ્યા, પૂ. દિવ્યેશદાસજી, પૂ. મૂકેશદાસજી અને પૂ. સરજુદાસજીએ પધારીને ભક્તોને લાભ આપ્યો. સુરત યુવતીમંડળ દ્વારા ભગવાન શ્રી કૃષ્ણ પ્રતિની ભક્તિરૂપી કીર્તન આરાધના અર્પણ કરવામાં



માણાવદર મંદિરે શ્રાવણી સમૂહ મહાપૂજા ને જન્માષ્ટમી ઉત્સવની ભક્તિભાવે ઉજવણી

આવી. ભાવિક અક્ષરમુક્ત ગીતાબહેન સુહાગિયાએ પણ અદ્ભુત ભજન ગાઈને ભક્તિ અદા કરી. રાત્રે ૧૨:૦૦ વાગ્યે અનંત ડોબરિયા બાલકૃષ્ણનું રૂપ ધારણ કરી, વાસુદેવ, યશોદા મૈયા, બહેન સુભદ્રા સ્વરૂપે પોતાનાં માતા-પિતા અને બહેન સાથે પધાર્યા અને સર્વત્ર આનંદ છવાઈ ગયો. બાલકૃષ્ણને સંતો-ભક્તો દ્વારા પારણે ઝુલાવવામાં આવ્યા. સંતોએ આ પ્રસંગે આશીર્વાદ વરસાવી મંડળના ભક્તોની ભક્તિને બિરદાવી. ત્યારબાદ આરતી અર્પણ કરવામાં આવી. બધા જ ભક્તો પંચાજીરીનો પ્રસાદ ગ્રહણ કરી વિસર્જિત થયા.

સદ્ગુરુ સાધુ પૂ. શાંતિદાદા પ્રાગટ્યપર્વ

*** બ્રહ્મજ્યોતિ, મોગરી :** ૨૭ ઓગસ્ટ-સદ્ગુરુ સાધુ પૂ. શાંતિદાદાના ૮૪મા પ્રાગટ્યદિનની ભક્તિસંપત્ર ઉજવણી તપોભૂમિ બ્રહ્મજ્યોતિ, મોગરી ખાતે સદ્ગુરુ સંતોની દિવ્ય નિશ્રામાં અત્યંત ભક્તિભાવપૂર્વક કરવામાં આવી. વહેલી સવારે પૂ. શાંતિદાદાના સમાધિસ્થાને મંત્ર-પુષ્પાંજલિ અર્પણ કરી, તેઓની પુનિત સ્મૃતિમાં યોજાયેલ પ્રભાતફેરીમાં મોટી સંખ્યામાં ભક્તો જોડાયા. સાંજે યોગીપ્રસાદના સભાલોકમાં માહાત્મ્યદર્શન સભા યોજાઈ, જેના આરંભે સદ્ગુરુ સંતો પૂ. અશ્વિનદાદા, પૂ. રતિકાકા અને પૂ. હર્ષદદાદા એક કલાત્મક યંત્રચાલિત સુશોભિત કારમાં પૂ. શાંતિદાદાની મૂર્તિને બિરાજમાન કરીને મંચ સુધી દોરી લાવ્યા. આ અદ્ભુત સ્વાગતયાત્રા બાદ સાધુ પૂ. ધનશ્યામદાસજી બિરલા, મનીષભાઈ, દિવ્યેશભાઈ ચપલા, ઉમિશેઈએ અદ્ભુત મહિમાગાન કરી સદ્ગુરુ સાધુ પૂ. શાંતિદાદા સાથેના પોતાના અનુભવો, તેઓ તરફથી મળેલ પ્રેમ અને તેઓની પ્રાર્થના દ્વારા થયેલ અદ્ભુત કાર્યોની હૃદયસ્પર્શી ઝાંખી કરાવી. પૂ. રતિકાકા અને પૂ. અશ્વિનદાદાએ આશીર્વાદ વરસાવી સૌને કૃતાર્થ કર્યા. આ પ્રસંગે



બ્રહ્મજ્યોતિ, મોગરીમાં પૂ. શાંતિદાદા પ્રાગટ્યપર્વે પૂ. અશ્વિનદાદાનાં આશીર્દાન

આણંદ, વલ્લભવિધાનગર, મોગરી, કરમસદ સહિત નડિયાદ, વડોદરા, વેમાર, અમદાવાદ, રાજકોટ આદિ મંડળના મોટી સંખ્યામાં ભક્તોએ ઉપસ્થિત રહીને સદ્ગુરુ સાધુ પૂ. શાંતિદાદા પ્રત્યેનાં પ્રેમ અને ભક્તિને વ્યક્ત કર્યા. ◆

*** ઉપાસના ધામ, સુરત :** ૭ ઓગસ્ટના રોજ સરદાર પટેલ સમાજની વાડી ખાતે સુરત પ્રદેશના ભક્તોએ સદ્ગુરુ સાધુ પૂ. શાંતિદાદાના ૮૪મા પ્રાગટ્યપર્વની ઉજવણી અને શ્રાવણ માસની સમૂહ મહાપૂજારૂપી ભક્તિ અદા કરી. આ પ્રસંગે અનુપમ મિશન, મોગરીથી સાધુ પૂ. ભરતદાસજી, પૂ. દિવ્યેશદાસજી, પૂ. મૂકેશદાસજી, પૂ. સરજુદાસજી ભક્તોને લાભ આપવા માટે પધાર્યા. મહાપૂજાના આરંભે ઋષિ કન્યાઓનાં પૂજન તથા કંકણબંધન સંતો દ્વારા કરવામાં આવ્યાં. ત્યારબાદ આચાર્યપદે બિરાજમાન પૂ. સરજુદાસજીનાં માર્ગદર્શન મુજબ સ્થાનિક યુગલ યજમાનોએ સમૂહ મહાપૂજાનો લાભ લીધો.

સદ્ગુરુ સાધુ પૂ. શાંતિદાદા પ્રાગટ્યપર્વની સભામાં સાધુ પૂ. કાનજીદાસજી, પૂ. સરજુદાસજી અને પૂ. પૂનમભાઈ શર્માએ પ્રાસંગિક મહિમાગાન કર્યા. પૂ. મૂકેશદાસજી અને પૂ. દિવ્યેશદાસજીએ આશીર્વાદ વરસાવી પૂ. શાંતિદાદાના માહાત્મ્યને વર્ણવી ગુરુઆજ્ઞા પાલન દ્વારા ગુરુહરિની પ્રસન્નતા પ્રાપ્ત કરવાની સમજ આપી.

આ પ્રસંગે શ્રાવણ માસ દરમિયાન સુરત પ્રદેશના ભક્તોના ઘરે પધારી નિયમિત રીતે મહાપૂજા કરાવનાર એવાં મહેશભાઈ-નીતાબહેન દુધાત, રોહિતભાઈ-મીનાક્ષીબહેન દુધાત, પ્રફુલ્લભાઈ-હર્ષાબહેન વાડોરિયા, મૌલિકભાઈ-શિલ્પાબહેન ડોબરિયાનાં સંતો દ્વારા પૂજન અને ખેસ અર્પણ કરી સન્માન કરવામાં આવ્યાં. ◆

*** ઉપાસના ધામ, અમદાવાદ :** સદ્ગુરુ સાધુ પૂ. શાંતિદાદાનો ૮૪મો પ્રાગટ્યદિન ૩૧ ઓગસ્ટ, રવિવારના રોજ ઉપાસના ધામ, અમદાવાદ ખાતે સાધુ પૂ. પ્રિયકાન્તદાસજી, પૂ. સતીશદાસજી અને પૂ. ઉત્પલદાસજીનાં સાંનિધ્યે ભક્તિભાવે ઉજવાયો. સુશોભન ટીમે શ્રી ઠાકોરજીના ગર્ભગૃહ અને સદ્ગુરુ સાધુ પૂ. શાંતિદાદાના આસન અને મંદિરનાં સુંદર સુશોભન કર્યા હતાં. સભા પ્રારંભે કીર્તનભક્તિ અદા થઈ, જેમાં પૂ. શાંતિદાદાને ગમતાં અને પૂ. શાંતિદાદા પર રચાયેલાં કીર્તનો ગવાયાં. બાળમંડળ દ્વારા ગુરુઆજ્ઞા મહિમા પર આધારિત નાટક પ્રસ્તુત થયું. ત્યારબાદ નેતિ વ્યાસ, ચંદનબહેન ઝાલાવાડિયા, ડૉ. પાર્થિવભાઈ મહેતા, યુનીભાઈ અને ચેતનભાઈ વ્યાસે મહિમાગાન કર્યા. સાધુ પૂ. સતીશદાસજીએ સૌને આશીર્વાદ આપ્યા. ખૂબ મોટી સંખ્યામાં ભક્તોએ

આ દિવ્ય ઉત્સવનો લાભ લીધો અને પૂ. શાંતિદાદા પ્રત્યેની ભક્તિના ભાવ વહાવ્યા. યુવાઓએ સઘળી સેવાઓ કરી અને માહાત્મ્યમાં તરબોળ બની ધન્યતા અનુભવી.

દક્ષિણ ભારતમાં સંતોનાં વિચરણ

દર વર્ષે શ્રાવણ માસ દરમિયાન સંતોની દક્ષિણ ભારતની યાત્રા યોજાય છે તે મુજબ આ વર્ષે ૧થી ૨૩ ઓગસ્ટ દરમિયાન સાધુ પૂ. પંકજદાસજી, પૂ. નિખિલદાસજી અને પૂ. કીર્તનદાસજી દક્ષિણ ભારતની યાત્રાએ પધાર્યા. આ યાત્રા દરમિયાન સંતોએ ચેન્નાઈ, હૈદરાબાદ, બેન્ગલોર, સેલમ, કોઈમ્બતુર, કાલિકટ આદિ સ્થળોએ પધારી અનેક હરિભક્તોના ઘરે પધરામણી કરી, મહાપૂજા કરી. ઘણા સ્થાને સામૂહિક સભાઓ યોજી સંતોએ સત્સંગ-સમાગમનો લાભ આપ્યો. છેલ્લાં ૬૦થી વધુ વર્ષોથી સંતભગવંત સાહેબજીની કૃપાશિષ્ય, સદ્ગુરુ સંતોની પ્રાર્થના અને સંતોના અથાક દાખડાને પરિણામે સૌ ભક્તોએ પોતાનાં જીવનમાં આધ્યાત્મિક પ્રગતિ કરી છે તેના દિવ્ય અનુભવ થયા, જેનો આત્મસંતોષ સૌ ભક્તોનાં હૈયે પણ છલકાતો હતો. સંતોએ પણ ભગવાનનાં કાર્યના વાલક બની સૌનાં જતન અને આધ્યાત્મિક વિકાસ અર્થે ખૂબ ભીડો વેઠ્યો. સંતભગવંત સાહેબજી અને સદ્ગુરુ સંતોના આશીર્વાદથી સંતોની આ દક્ષિણ ભારતની યાત્રા સર્વાંગે ફળદાયી સુફળ રહી.

ઉપાસના ધામ, પિયોરિયાનો પ્રથમ પાટોત્સવ

૨૭ ઓગસ્ટ ૨૦૨૫ના રોજ ઉપાસના ધામ, પિયોરિયા-યુ.એસ.એ.માં બિરાજમાન શ્રી ઠાકોરજી અને ગુણાતીત સ્વરૂપોની મૂર્તિઓનો પ્રથમ પાટોત્સવ, સદ્ગુરુ સાધુ પૂ. શાંતિદાદાનો ટંકમો

પ્રાગટ્યદિન અને ગણેશ ચતુર્થીનો મહામંગલકારી પર્વ - આ ત્રિવેણી પવિત્ર પ્રસંગોની અદ્ભુત ઉજવણી પિયોરિયા ખાતે સૌ ભક્તો દ્વારા કરવામાં આવી. આ પ્રસંગે સાધુ પૂ. કૌશિકદાસજી, પૂ. પીટરદાસજી, પૂ. અશોકદાસજી આદિ સંતો પધાર્યા. સંતો દ્વારા ખૂબ ભાવથી પાટોત્સવ પૂજન કરવામાં આવ્યાં. ભક્તોએ પણ પરમ ભક્તિભાવે યજમાનપદે બિરાજી પાટોત્સવવિધિનો લાભ લીધો.

આ પાવન પ્રસંગે સદ્ગુરુ સાધુ પૂ. મનોજદાસજીએ ફોન દ્વારા આશીર્વચન પાઠવી અનુપમ પ્રેરણા આપી. સંતભગવંત સાહેબજીએ પાટોત્સવ પ્રસંગના આશીર્વાદ ફોન દ્વારા પાઠવ્યા અને સૌ સેવક ભક્તો તન, મન અને ધનથી સુખી થાય તેવી પ્રાર્થનાઓ શ્રી પ્રભુચરણે અને શ્રી ગુરુચરણે ધરી. વિશેષ તો મંદિરના પુજારી સેવક બિમલભાઈ શેઠ અને પરિવારજનોની ભક્તિને બિરદાવી.

સદ્ગુરુ સાધુ પૂ. શાંતિદાદા પ્રાગટ્યપર્વ નિમિત્તે સાધુ પૂ. અશોકદાસજીએ હૃદયસ્પર્શી મહિમા ગાયો. સાધુ પૂ. પીટરદાસજી અને પૂ. કૌશિકદાસજીએ પ્રાસંગિક આશીર્વાદ વરસાવી સૌને પ્રભુભક્તિ અને ગુરુશક્તિનાં માહાત્મ્યની સુંદર પ્રેરણા આપી. ઉપસ્થિત સૌ ભક્તોએ સંતોનાં સાંનિધ્ય તથા ભક્તિનાં પરમ આનંદ, શાંતિ અને સુખ અનુભવ્યાં.

જળજીવણી ઉત્સવ

ઉપાસના ધામ, વેમાર : ૩ સપ્ટેમ્બર ૨૦૨૫, બુધવારે ઉપાસના ધામ, વેમાર મુકામે ભારતીય સંસ્કૃતિમાં જેનું ખૂબ જ મહત્વ છે તે જળજીવણી એકાદશીના ઉત્સવનું વડોદરા, વેમાર અને અંકલેશ્વર મંડળના ભક્તો દ્વારા આ ઉત્સવનું અદ્ભુત આયોજન કરી ઊજવવામાં આવ્યો. ઉત્સવની થીમ હતી-‘સંત સાથે દૃઢ પ્રીતિ !’ તેમજ આ દિવ્ય



સંતોની દક્ષિણ ભારતની યાત્રા દરમિયાન સત્સંગસભા અને મહાપૂજા



પિયોરિયા-યુ.એસ.એ. મંદિરજી મૂર્તિઓનો પ્રથમ પાટોત્સવ

અવસરે સદ્ગુરુ સાધુ પૂ. રતિદાદાનો ૮૬મો અને વડીલ સાધુ પૂ. દિલીપદાદાનો અમૃત પ્રાગટ્યોત્સવ પણ ઊજવાયો. વિશેષ, વડોદરા મંડળના નિષ્ઠાવાન ભક્તરાજ જે. કે. પટેલનું અમૃતપર્વ પણ ઊજવાયું. આ પ્રસંગે અનુપમ મિશન, મોગરીથી સંતો પધાર્યા અને ચરોતર, અમદાવાદ, દક્ષિણ ગુજરાત પ્રદેશમાંથી મોટી સંખ્યામાં ભક્તો હાજર રહ્યા. સંતોનાં પ્રાગટ્યપર્વ નિમિત્તે ભક્તો દ્વારા બનાવાયેલ વિશિષ્ટ કલાત્મક હાર તેઓને અર્પણ કરાયા.

આ ઉજવણીમાં વડોદરાના મેહુલભાઈ, શંકરકાકા, મનુભાઈ, કૌશલભાઈ, અવાખલનાં રક્ષાબહેન, રોહનભાઈ (અંકલેશ્વર) આદિએ મહિમાગાન કર્યાં. વળી, જ્ઞાનગોષ્ઠિ રૂપે સંવાદ યોજાયો, જેમાં પરમ, જય, હેમચંદ્ર, સાત્વી, ત્રિશા, તન્વી, હેતાંશી, મુક્તિ આદિ બાળકોએ ભાગ લીધો. આ સંવાદમાં ઉત્સવ થીમ ‘દઢ પ્રીતિ’ને સમજાવવા માટે સંતો-હરિભક્તોના પ્રસંગોનો તલસ્પર્શી ઉલ્લેખ કરવામાં આવ્યો.

આશીર્વાદ આપતાં સદ્ગુરુ સાધુ પૂ. રતિદાદા અને પૂ. દિલીપદાદાએ ગુરુ અને સાચા સંત સાથે જીવની પ્રીતિ કરી આત્માનાં ઉત્થાન કરી લેવા સમજ આપી. ધૂન-ભજન-પ્રાર્થના-સ્વાધ્યાય કરવાથી આવી પડેલ દુઃખ, દુઃખ નહીં લાગે ને જીવન સરળ બની જશે તેવી અદ્ભુત વાત સમજાવી.

ત્યાર બાદ ઉપસ્થિત સંતો દ્વારા સુંદર કમળ આકારમાં સજાવેલ જળાશયમાં ભગવાનને વિહાર કરાવવામાં આવ્યો અને મહાઆરતી અર્પણ કરવામાં આવી. અંતે આશિષભાઈ (વડોદરા)એ આભારવિધિ કરી. સૌએ સંતોનાં સાંનિધ્યમાં અદ્ભુત આનંદ માણ્યો.

ઉપાસના ધામ, સુરત : સુરત સ્થિત ઉપાસના ધામ મંદિર ખાતે ૩ સપ્ટેમ્બરના રોજ જળજીવણી એકાદશીની ભક્તિસંપન્ન ઉજવણી થઈ.

આ નિમિત્તે બ્રહ્મજ્યોતિ, મોગરીથી સાધુ પૂ. ઉમેશદાસજી, પૂ. દિવ્યેશદાસજી તથા પૂ. મૂકેશદાસજી લાભ આપવા પધાર્યા. સુરત મંદિરના પૂજારી સાધુ પૂ. કાનજીદાસજીએ જળજીવણી એકાદશીનો મહિમા સમજાવ્યો. સાધુ પૂ. ઉમેશદાસજીએ ગુરુઆજ્ઞા પાલનનો મહિમા સમજાવ્યો. ત્યાર બાદ સાધુ પૂ. દિવ્યેશદાસજીએ આશીર્વાદ આપ્યા.

સાધુ પૂ. મૂકેશદાસજીએ શ્રી ઠાકોરજી મહારાજનાં પૂજન કર્યાં અને સૌ સંતો -હરિભક્તોએ શ્રી ઠાકોરજી મહારાજને કલાત્મક જળકુંડમાં નૌકાવિહાર કરાવ્યો. આરતી અર્પણ કરી સૌએ ભક્તિ અદા કરી. રોહિતભાઈએ સૌની સેવાનાં વર્ણન કરી, સંતોની પધરામણી બદલ આભાર વ્યક્ત કર્યો.

ઉપાસના ધામ, અમદાવાદ : ૩ સપ્ટેમ્બર, બુધવારના રોજ ઉપાસના ધામ, અમદાવાદ ખાતે જળજીવણી એકાદશી નિમિત્તે અઠવાડિક સભામાં સાધુ પૂ. ગૌતમદાસજી, પૂ. ચંદ્રેશદાસજીનાં સાંનિધ્યે જળજીવણી ઉત્સવ ભવ્ય રીતે ઊજવવામાં આવ્યો. સભા પ્રારંભે સૂરવંદ દ્વારા જળજીવણી ઉત્સવનાં કીર્તન અર્પણ થયાં.

સાધુ પૂ. ગૌતમદાસજીએ પ્રાસંગિક આશીર્વાદ આપ્યા. સભા બાદ મંદિરજીના ગ્રાઉન્ડ ફ્લોર પર વિશાળ જળકુંડમાં શ્રી ઠાકોરજીને જળવિહાર માટે સુંદર નૌકામાં બિરાજમાન કરવામાં આવ્યા હતા, ત્યાં સૌ એકત્ર થયા. સાધુ પૂ. ગૌતમદાસજી અને પૂ. ચંદ્રેશદાસજીએ શ્રી ઠાકોરજી અને નૌકાનાં પૂજન કર્યાં. સંતો અને વડીલોએ શ્રી ઠાકોરજીની મૂર્તિ પર જળ અભિષેક કર્યો અને સંતો-અક્ષરમુક્તોએ સમૂહ આરતીનો લાભ લીધો. ખૂબ મોટી સંખ્યામાં અબાલવૃદ્ધ, સંતો-અક્ષરમુક્તોએ શ્રી ઠાકોરજીને નૌકામાં જળવિહાર કરાવવાનો લાભ લીધો.



ઉપાસના ધામ, વેમાર મંદિરે જળજીવણી ઉત્સવ



ઉપાસના ધામ, અમદાવાદ મંદિરે જળજીવણી ઉત્સવ

ભીંગરાડ : શ્રાવણી વરસાદનાં નીરથી નદી, નાળાં, તળાવ અને જળાશયો છલકાઈ જાય છે, ને તેમાં જે કાંઈ કચરો પડ્યો હોય તે ઉલેચાઈને બહાર જતો રહે છે; પરિણામે જ્યારે ભાદરવા સુદ એકાદશીનું પર્વ આવે ત્યાં સુધીમાં નદી, તળાવમાં ચોખ્ખું પાણી આવી ગયું હોય છે. તે ચોખ્ખાં નીરમાં પહેલાં શ્રી ઠાકોરજી વિહાર કરે અને સ્નાન કરે એટલે તેઓના સ્પર્શમાત્રથી જળાશયોમાંનું પાણી વધુ પવિત્ર, ચોખ્ખું અને પ્રસાદતુલ્ય બની જતું હોય છે. જ્યારે આપણે જળાશયનાં નીર વડે શ્રી ઠાકોરજીના ભાવ સાથે અભિષેક કરીએ તો તેના ફળસ્વરૂપે ઠાકોરજી આપણાં અંતર ચોખ્ખાં કરી દે છે. આવા ભાવ સાથે ગુરુદેવ યોગીજી મહારાજના પ્રાગટ્યના અમરેલી પ્રદેશના ભીંગરાડ ગામના ભક્તોએ ૩ સપ્ટેમ્બર ૨૦૨૫-જળઝીલણી એકાદશીના પાવન દિવસે ભક્તિ ઉત્સવનું આયોજન કર્યું. પ્રારંભમાં કીર્તનોની રમઝટ બોલાવી. શ્રી ઠાકોરજીને થાળ, આરતી અર્પણ કર્યાં. ત્યાર બાદ ઉપસ્થિત સૌ ભક્તોએ શ્રી ઠાકોરજીની નાવને કૃત્રિમ જળાશયમાં વિહાર કરાવી ભક્તિ અદા કરી. આ પ્રસંગે ઉપસ્થિત સૌ ભક્તોએ અત્યંત આનંદની અનુભૂતિ કરી. કૃત્રિમ હોજને અભિષાબહેનનાં માર્ગદર્શન મુજબ ફળિયાની બહાર શેરીના રોડ મધ્યે ગોઠવ્યો, જ્યાં સૌએ અપાર ભક્તિભાવથી કીર્તન-ભક્તિનો આનંદ માણ્યો. ખૂબ મોટી સંખ્યામાં ભક્તોએ આ ઉત્સવમાં ભાગ લઈ અનહદ સુખની અનુભૂતિ કરી. ◆

ગુરુસભા : ૪ સપ્ટેમ્બરના રોજ બ્રહ્મજ્યોતિ, મોગરી ખાતે યુવાનોની અઠવાડિક સત્સંગસભા-ગુરુસભામાં જળઝીલણી ઉત્સવનું સુંદર આયોજન કરવામાં આવ્યું. આ ઉત્સવમાં સદ્ગુરુ સાધુ પૂ. અશ્વિનદાદા, પૂ. રતિકાકા, પૂ. હર્ષદદાદા, પૂ. મનોજદાસજી અને સંતોનું દિવ્ય સાંનિધ્ય પ્રાપ્ત થયું. આ પ્રસંગે પરદેશની ધર્મયાત્રા સંપન્ન કરી પરત

પધારેલા સંતો સદ્ગુરુ સાધુ પૂ. મનોજદાસજી, પૂ. પરેશદાસજી અને પૂ. રવિદાસજીનું સ્વાગત કરવામાં આવ્યું. શ્રી ઠાકોરજી મહારાજનાં પૂજન અને સંતોનાં પુષ્પાદિથી સ્વાગત કર્યા બાદ સૂરવૃંદના યુવાનોએ ઉત્સવ અનુરૂપ મહિમાનાં અદ્ભુત કીર્તનો રેલાવ્યાં. પરદેશથી પધારેલા સૌ સંતો વતી સાધુ પૂ. પરેશદાસજીએ પરદેશમાં સંતભગવંત સાહેબજીનાં આધ્યાત્મિક કાર્ય, યુવાનોનાં સમર્પણ અને ભક્તિ સત્સંગ પ્રવૃત્તિ તથા પરદેશમાં યોજાયેલા સમૈયા-ઉત્સવની સ્મૃતિઓ વાગોળી અને વિસ્તારથી જણાવી. ત્યાર બાદ સદ્ગુરુ સાધુ પૂ. અશ્વિનદાદાએ આશીર્વાદ વરસાવી ઉત્સવ-મહિમા સમજાવ્યો અને સત્સંગપ્રધાન અર્થાત્ પ્રભુ અને ગુરુમુખી જીવન જીવવાનો મર્મ દઢ કરાવ્યો. યુવાનો દ્વારા તૈયાર કરાયેલ સુશોભિત વિશાળ જળકુંડમાં કલાત્મક નૌકામાં બિરાજમાન શ્રી ઠાકોરજી અને સંતભગવંત સાહેબજીનાં પૂજન કરાયાં. મંત્રપુષ્પાંજલિ અને આરતી અર્પણ કરવામાં આવી. ત્યાર બાદ સંતો અને અક્ષરમુક્તોએ શ્રી ઠાકોરજીના અભિષેક અને જળવિહારનો લાભ લીધો. આ પ્રસંગે મોગરી, આણંદ, વલ્લભવિદ્યાનગર અને કરમસદ મંડળના ભક્તોએ મોટી સંખ્યામાં ઉપસ્થિત રહી ઉત્સવનો આનંદ માણ્યો. ◆

ડેન્ડમ, યુ.કે. : સંતભગવંત સાહેબજીની પાવન નિશ્રામાં ઈંગ્લેન્ડ ખાતે જળઝીલણી ઉત્સવની ભક્તિસંપન્ન ઉજવણી ૩ સપ્ટેમ્બરના રોજ કરવામાં આવી. આ પ્રસંગે મોટી સંખ્યામાં ભક્તોએ ઉપસ્થિત રહી દિવ્ય આનંદ માણ્યો. સતીશભાઈ ચતવાણી અને સાધુ પૂ. હિંમત સ્વામીજીએ પ્રાસંગિક મહિમાગાન કર્યાં. સંતભગવંત સાહેબજીએ આશીર્વાદ પાઠવી આધ્યાત્મિક સમજણ પૂરી પાડી. વિશાળ જળકુંડમાં કલાત્મક નૌકામાં બિરાજમાન શ્રી ઠાકોરજી મહારાજનાં પૂજન-અભિષેક-આરતી સંતો-ભક્તો દ્વારા કરવામાં આવી. ◆



તપોભૂમિ બ્રહ્મજ્યોતિ પર ગુરુસભામાં જળઝીલણી ઉત્સવ



ડેન્ડમ-ઈંગ્લેન્ડ મંદિરજીમાં સંતભગવંત સાહેબજીની નિશ્રામાં જળઝીલણી ઉત્સવ